

## KAMATA HA FOUNGA TIUTA FAKAAKO (TUTOR LEARNING INITIATIVE): FAKAMATALA MA'A E NGAARI MĀTU'A, KAU TAUHI FĀNAU MO E NGAARI FĀMILĪ

Ko e fakamatala 'eni ma'a e ngaahi mātu'á, kau tauhi fānaú felāve'i mo e Kamata ha Founga Tiuta Fakaako (Tutor Learning Initiative), 'a ia te ne poupou'i e fānau akó 'i he 'enau ako 'i he 2021.

Kuo hoko foki e ta'u fakaako 2020 ko ha ta'u kehe 'aupito mo faingata'a ma'a e kotoa e ngaahi 'apiakó mo hono ngaahi komiunití.

Kuo ngāue'aki 'e he tokolahi 'o e fānau ako Vikatōliá ha konga lahi 'o e Teemi 2 pea mo e Teemi 3 'o e ta'u ní ke nau ako mei 'api 'o fakafou 'i he 'initanetí pea kuo fakahoko ai foki 'e he ngaahi 'apiako 'o Vikatōliá pea mo honau ngaahi komiunití ha ngaue tu'ukimu'a ke kei hokohoko atu pē hono ako'i mo e ako 'etau fānau 'i he lolotonga 'o e taimi ko 'ení.

Lolotonga 'a e Teemi 4, kuo tuku taha 'a e tokanga 'a e ngaahi 'apiako lahi 'o Vikatōliá ki hono poupou'i 'a e mo'ui faka'atamai mo e mo'ui fakalūkufua 'a e fānau akó, 'o kau ai mo hono tokoni'i e fānaú ke nau toe fakaangaanga ki he foki 'o ako 'i 'apiakó. Kuo tuku taha foki 'a e tokanga 'a e kau faiakó ki hono sivi'i e ako 'a e fānaú, fakalelei'i ha ngaahi tōnounou fakaako fakafo'ituitui pea mo faka'ilonga'i ha fānau ako 'oku nau fiema'u ha tokoni makehe ki he 'enau akó, 'o ngāue'aki hano siofi 'i loki ako pea mo hono sivi'i 'enau ngāué.

'Oku mau 'ilo na'e kehekehe pē 'a e a'usia 'a e fānau ako taki taha felāve'i mo 'enau ako mei 'api he 'initanetí. Lolotonga iá ne 'i ai ha ní'hi ne longomo'ui, ko e ní'hi ne 'ikai ala lava ke nau faka'aonga'i kakato 'a e founga ako mei 'apí. Ki he tokolahi taha 'o 'etau fānau akó, ko hono toutou fakahoko ko ia ha founga fakaako 'oku tu'unga mā'olunga 'i he 2021 'e fe'unga pē ia ke tokoni kiate kinautolu ke nau a'usia 'a e tu'unga fakaako 'oku 'amanaki atu ki aí. Ko e ní'hi e fānau akó e 'aonga foki ke toe tānaki atu ha founga ke fakaloloto'aki mo poupou'i 'aki 'enau akó 'i he 2021.

Hangē pe 'oku mou 'iló, ko e tali 'a e Pule'anga Vikatōliá ki he me'a ko eni ko hono vahe'i 'a e \$250 miliona ki he Kamata ha Founga Tiuta Fakaako (Tutor Learning Initiative) ke lava 'e he ngaahi 'apiako 'o Vikatōliá ke fakangāue'i ha meimei toko 4,100 kau faiako ke nau hoko ko e kau tiuta 'i he 2021 ke poupou'i e fānau ako 'oku nau toe fiema'u ha tokoni lahi ange ki he 'enau akó. 'E toki fakapapau'i 'e he ngaahi 'apiakó 'a e founga lelei taha hono fakahoko 'a e founga fo'ou ko 'ení ma'a 'enau fānau akó pea te nau toe fakapapau'i foki 'e ma'u 'e he fānaú 'a e poupou ko 'ení 'i ha founga 'oku fakasi'isi'i ai 'a e ngaahi uesia 'o e ngaahi polokalama ako kehé mo e ngaahi ngāue 'a e 'apiakó.

'I hono tānaki mai ko ia 'a e kau faiako ke nau tokoni ki he fānau ako 'oku fiema'u ke fakaloloto ange 'a 'enau akó, 'e malava leva 'e he kau faiako 'i loki akó ke ma'u ha ivi lahi ange ke fakapapau'i 'oku feau 'a e ngaahi fiema'u 'a e fānau ako kehé ke lava 'enau akó, kau kakato he akó pea tauhi 'enau mo'ui fakalūkufua, koe'uhí ke ma'u 'e he katokātoa 'o e fanau akó 'a e poupou 'oku nau fiema'u 'i he 2021.

'E toki 'oatu ha fakamatala lahi ange kau ki he Kamata ha Founga Tiuta Fakaako (Tutor Learning Initiative), pea mo e founga ke fakahoko'aki ma'a e fānau ako ko ia 'oku nau fiema'u fakafo'ituitui 'a e poupou fakaako 'i homou 'apiakó, kimu'a pea kamata hono ngāue'aki e kau tiutá 'i he 2021.

Lolotonga 'a e Teemi 4, 'e ngāue fakataha 'a e 'apiakó mo e fānau akó ke fakamahino 'a 'enau ngaahi a'usia 'i he 'enau ako mei 'api he 'initanetí pea mo 'enau foki ki he ako 'i 'apiakó.

Kapau 'oku 'i ai ha'o hoha'a kau ki he tūkunga e ako ho'o tamá, lolotonga e ako mei 'apí pe hili 'enau foki ki 'apiakó, kātaki 'o fetu'utaki ki ho'o 'apiakó.